

اداریہ

ہندوستان میں بہت عرصے سے ایک علمی و تحقیقی مجلہ کی ضرورت محسوس کی جا رہی تھی اور تشنگانِ علم و عرفان مضطرب سے نظر آرہے تھے اور شاید انکی پریشانی اور اضطراب حق بجانب ہے کیونکہ مدارس دینیہ سے شائع ہونے والے رسائل و جرائد کا معیار علمی اتنا گرتا جا رہا ہے کہ ایک مدرسہ، حوزہ یا جامعہ کا ترجمان نہیں کہا جاسکتا اور خصوصاً جب ایک ادب دوست، علم و ہنر کا دلدادہ، جوہر آن، ہر لمحہ صرف اسی فکر میں غلطاں ہے کہ کوئی تو ہو جو ایک ایسے چشمہ آبِ زلال کی خبر دے، جس سے ہماری تشنگی برطرف ہو سکے۔

تو اسکی جستجو اسی نتیجہ پر منتہی ہوتی ہے کہ چلو ان مجلوں کا مطالعہ کرو جو مدارس علمیہ کی ترجمانی کرتے ہیں مگر جب وہ عصر حاضر کے شائع ہونے والے رسالوں کو اپنے لئے درمقصود سمجھتا ہے تو اسے ناکامی کا سامنا کرنا پڑتا ہے۔

ایسے ہی کچھ مسائل اور عصر حاضر کے جوانوں کے مذہبی مشکلات کو مد نظر رکھتے ہوئے مؤسسہ نور ہدایت نے علمی و فکری ماہنامہ ”شعاعِ عمل“ شائع کرنے کا فیصلہ کیا جس میں ہمارے موجودہ علماء کرام و دانشمندانِ عظام کے قلمی شاہکار کے ساتھ ساتھ یہ کوشش بھی کی گئی ہے کہ علمائے سابق کے فراموش شدہ علمی کارناموں کو بھی منظر عام پر لایا جائے تاکہ ان کے رشحاتِ قلم سے ہم اپنی اصلاح کے ساتھ ساتھ انکے کلام کی شستگی، اسلوب نگارش، اور اذہان ملت تک حق کا پیغام پہونچانے کے سلیقوں کو اپنا مطمع نظر قرار دیتے ہوئے، اپنے بھائیوں کو ایک مؤثر پیغام پہونچا سکیں۔

الحمد للہ ہمارے مجلہ میں موجودہ حالات کی طرف خاص توجہ دی گئی ہے اور ہمیشہ یہی کوشش کی جائے گی کہ ایسے مضامین شائع کئے جائیں جن سے قوم و ملت کی فلاح و بہبود وابستہ رہے۔ کیونکہ ہمارا ہدف یہ نہیں ہے کہ ہم قوم کو علمی طور پر مرعوب کریں بلکہ اس مجلہ کی اشاعت کے اہم اغراض و مقاصد یہ ہیں کہ ہم اپنی اصلاح کریں، حقیقی مسلمان بننے کی کوشش کریں، ترقی یافتہ دور سے گناہوں کی آلودگی دور کریں اور نور ایمان و عمل سے ہر کوچہ، ہر جادہ کو منور کریں اور اپنے معاشرہ کو حقیقی ترقی یافتہ معاشرہ بنائیں یہی وجہ ہے کہ اس مجلہ کا نام ”شعاعِ عمل“ قرار پایا۔

مزید یہ کہ اس مجلہ میں قرآن کریم کے مختلف موضوعات سے متعلق معلومات فراہم کرنے کے لئے الگ سے ایک

باب قائم کیا گیا ہے جو قرآن شناسی کے عنوان سے ہے۔

خدائے رحیم و کریم سے مزید توفیق کے خواہاں ہیں اور ساتھ ہی ان حضرات کا شکریہ بھی ادا کرنا ضروری ہے جنہوں نے دامے، درمے، سخی اس مجلہ کی اشاعت میں حصہ لیا۔ ادارہ کے بھی کارکن اپنے معاونین کے لئے دست بدعا ہیں کہ خدا آپ کو اپنے حفظ و امان میں رکھے آپ کے کاروبار میں بیش از پیش ترقی عنایت فرمائے۔ خدا کی توفیق کے ساتھ ساتھ اگر مومنین کی مالی امداد کا سلسلہ جاری رہا تو انشاء اللہ اس مجلہ میں چار چاند لگائے جاسکتے ہیں۔

آخر میں ارباب فکر و نظر سے التماس ہے کہ مستقل اپنے مفید مشوروں سے نوازتے رہیں تاکہ ادارہ مجلہ کی کمیوں کو دور کر سکے۔

مؤسسہ نور ہدایت

حسینیہ حضرت غفران مآب چوک لکھنؤ

(یو۔ پی) ہند